

# പതിനഞ്ചാം കേരള നിയമസഭ

## നാലാം സമ്മേളനം

2022 ഫെബ്രുവരി 22, ചൊവ്വ

നക്ഷത്രചിഹ്നമിട്ട ചോദ്യങ്ങൾ

[ആകെ ചോദ്യങ്ങൾ--30]

### മറുപടി നൽകുന്ന മന്ത്രിമാർ

മുഖ്യമന്ത്രി

ആരോഗ്യ- വനിത-ശിശുവികസന വകുപ്പ് മന്ത്രി

ക്ഷേമ-പൊതുവിതരണ വകുപ്പ് മന്ത്രി

തദ്ദേശ സ്വയംഭരണ, ഗ്രാമവികസനം, എക്സൈസ് വകുപ്പ് മന്ത്രി

### ഭരണ മികവിന് പുരസ്കാരങ്ങൾ

\*1 ശ്രീ. പി.പി. സുമോദ്

ശ്രീ. എ.എൻ.ഷംസീർ

ശ്രീമതി യു പ്രതിഭ

ശ്രീ ജി സ്റ്റീഫൻ : താഴെ കാണുന്ന ചോദ്യങ്ങൾക്കു മുഖ്യമന്ത്രി സദയം മറുപടി നൽകുമോ:

(എ) പബ്ലിക് അഫയേഴ്സ് സെന്റർ പ്രസിദ്ധീകരിച്ച പബ്ലിക് അഫയേഴ്സ് സൂചികയിൽ 2016 മുതൽ എന്നപോലെ ഇത്തവണയും പ്രഥമ സ്ഥാനം നേടാനായിട്ടുണ്ടോ; പ്രസ്തുത സൂചികയിൽ കേരളത്തിന് ലഭിച്ച സ്കോർ മറ്റു സംസ്ഥാനങ്ങളുമായി താരതമ്യപ്പെടുത്തി അറിയിക്കാമോ;

(ബി) വിവിധ മേഖലകളിലെ ഭരണ മികവിന് സംസ്ഥാനത്തിന് പ്രസ്തുത കാലയളവിൽ ലഭിച്ചിട്ടുള്ള പ്രധാന പുരസ്കാരങ്ങൾ ഏതൊക്കെയാണ്;

(സി) പ്രകൃതി ദുരന്തങ്ങളും മഹാമാരിയും സൃഷ്ടിച്ച ആഘാതങ്ങൾ അതിജീവിക്കുന്നതിനും വിഭവ പരിമിതിക്കിടയിലും ക്ഷേമ, വികസന പ്രവർത്തനങ്ങൾ കാര്യക്ഷമമാക്കുന്നതിനും സാധ്യമായിട്ടുണ്ടോ;

(ഡി) സംസ്ഥാനത്തെ അടിസ്ഥാന സൗകര്യങ്ങൾ വിപുലീകരിക്കുന്നതിനും നിക്ഷേപം ആകർഷിക്കുന്നതിനും സർക്കാർ നടത്തുന്ന പ്രവർത്തനങ്ങൾ വിശദമാക്കാമോ?

### സിൽവർ ലൈൻ പദ്ധതി

\*2 ശ്രീ . ഷാഫി പറമ്പിൽ

ശ്രീ. എൽദോസ് പി. കുനപ്പിള്ളിൽ

ശ്രീ. റോജി എം. ജോൺ

**ശ്രീ . സണ്ണി ജോസഫ് :** താഴെ കാണുന്ന ചോദ്യങ്ങൾക്കു മുഖ്യമന്ത്രി സദയം മറുപടി നൽകുമോ:

- (എ) നിർദ്ദിഷ്ട സിൽവർ ലൈൻ പദ്ധതിയിൽ എത്ര ശതമാനം നീളത്തിൽ എംബാക്മെന്റുകൾ സ്ഥാപിക്കാനാണ് ഉദ്ദേശിക്കുന്നതെന്നും അവയുടെ ഉയരവും വീതിയും എത്രയായിരിക്കുമെന്നും വ്യക്തമാക്കാമോ;
- (ബി) പ്രസ്തുത എംബാക്മെന്റുകളുടെ നിർമ്മാണത്തിനായി എത്ര ടൺ പ്രകൃതി വിഭവങ്ങൾ വേണമെന്ന് കണക്കാക്കിയിട്ടുണ്ടോ; വിശദാംശങ്ങൾ നൽകാമോ;
- (സി) പദ്ധതിയുടെ നിർമ്മാണത്തിനാവശ്യമായ കല്ലും മണലും പാറയും എവിടെ നിന്ന് ലഭ്യമാക്കാനാണ് ഉദ്ദേശിക്കുന്നത്; വിശദമാക്കാമോ;
- (ഡി) പ്രസ്തുത എംബാക്മെന്റുകൾ പ്രകൃതി ദുരന്തങ്ങൾക്ക് ആക്കം കൂട്ടുമോയെന്ന് പരിശോധിച്ചിട്ടുണ്ടോയെന്ന് വ്യക്തമാക്കാമോ?

**സിൽവർ ലൈൻ പദ്ധതിയ്ക്ക് സമയബന്ധിതമായി അംഗീകാരം**

**\*3 ശ്രീമതി ഒ എസ് അംബിക**

**ശ്രീ. ടി. പി .രാമകൃഷ്ണൻ  
ഡോ.കെ.ടി.ജലീൽ**

**ശ്രീ എം മുഹമ്മദ് :** താഴെ കാണുന്ന ചോദ്യങ്ങൾക്കു മുഖ്യമന്ത്രി സദയം മറുപടി നൽകുമോ:

- (എ) രാജ്യത്ത് വിവിധ സംസ്ഥാനങ്ങളിൽ അതിവേഗ, അർദ്ധ-അതിവേഗ പാതകൾക്ക് അനുമതി നൽകിയിട്ടുള്ള സാഹചര്യത്തിൽ സംസ്ഥാന സർക്കാരും റെയിൽവേയും ചേർന്നുള്ള സംയുക്ത സംരംഭമായ കെ-റെയിൽ മുഖേന നടപ്പാക്കാൻ നിർദ്ദേശിച്ചിട്ടുള്ള സിൽവർ ലൈൻ പദ്ധതിയ്ക്ക് സംസ്ഥാന താല്പര്യം മുൻനിർത്തി സമയബന്ധിതമായി അംഗീകാരം നൽകണമെന്ന് പ്രധാനമന്ത്രിയോട് നേരിട്ട് ആവശ്യപ്പെട്ടിട്ടുണ്ടോ;
- (ബി) പദ്ധതിക്ക് കേന്ദ്ര സർക്കാർ തത്വത്തിൽ അനുമതി നൽകിയിരുന്നോ എന്ന് വ്യക്തമാക്കാമോ;
- (സി) അതിവേഗ, അർദ്ധ-അതിവേഗ പാതകളുടെ നേട്ടങ്ങളും കോട്ടങ്ങളും താരതമ്യം ചെയ്തിട്ടുണ്ടോ; എങ്കിൽ വിശദാംശം അറിയിക്കുമോ;
- (ഡി) സർവ്വെക്കല്ലുകൾ പിഴുതെറിയുന്നതടക്കം സിൽവർ ലൈനിന് എതിരായി അക്രമ സമരങ്ങൾ നടക്കുന്ന പശ്ചാത്തലത്തിൽ ജനങ്ങളുടെ ആശങ്കയകറ്റാൻ വേണ്ട നടപടികൾ സ്വീകരിച്ചിട്ടുണ്ടോ; വിശദമാക്കാമോ?

**ലൈഫ് പദ്ധതിയിലെ ക്രമക്കേട്**

**\*4 ശ്രീ. ടി. ജെ. വിനോദ്**

**ശ്രീ സി ആർ മഹേഷ്**

**ശ്രീ. സനീഷ്കുമാർ ജോസഫ് :** താഴെ കാണുന്ന ചോദ്യങ്ങൾക്കു മുഖ്യമന്ത്രി സദയം മറുപടി നൽകുമോ:

- (എ) സംസ്ഥാന സർക്കാരിന്റെ നേരിട്ടുള്ള നിയന്ത്രണത്തിൽ യു.എ.ഇ. സർക്കാർ നടപ്പാക്കാനുദ്ദേശിച്ച ഭവന നിർമ്മാണ പദ്ധതി സ്വകാര്യ ഏജൻസി മുഖേന നടത്തുന്ന

രീതിയിലേക്ക് മാറ്റിയത് മുഖ്യമന്ത്രിയുടെ മുൻ പ്രിൻസിപ്പൽ സെക്രട്ടറിയുടെ നേരിട്ടുള്ള ഇടപെടലിനെത്തുടർന്നാണെന്ന വെളിപ്പെടുത്തൽ ശ്രദ്ധയിൽപ്പെട്ടിട്ടുണ്ടോ; എങ്കിൽ സർക്കാർ ഇത് ഗൗരവത്തോടെ കാണുന്നുണ്ടോ;

- (ബി) വടക്കാഞ്ചേരി ലൈഫ് പദ്ധതിയിൽ ഇപ്രകാരം അഴിമതി നടത്തുന്നതിന് അവസരമൊരുക്കിയതിലൂടെ മുഖ്യമന്ത്രിയുടെ മുൻ പ്രിൻസിപ്പൽ സെക്രട്ടറിക്ക് കമ്മീഷൻ ലഭിച്ചിട്ടുണ്ടെന്ന് വെളിപ്പെടുത്തിയിട്ടുള്ളതായി ശ്രദ്ധയിൽപ്പെട്ടിട്ടുണ്ടോ; എങ്കിൽ ഇതിന്റെ അടിസ്ഥാനത്തിൽ എന്തെങ്കിലും നടപടികൾ സ്വീകരിച്ചിട്ടുണ്ടോ എന്ന് വ്യക്തമാക്കാമോ;
- (സി) ദുരിതബാധിതരായ ജനങ്ങളുടെ പേരിൽ സമാഹരിച്ച പണം തട്ടിയെടുക്കാൻ ശ്രമം നടന്നുവെന്ന് ആരോപണം ഉന്നയിക്കപ്പെട്ടതായി ശ്രദ്ധയിൽപ്പെട്ടിട്ടുണ്ടോ; എങ്കിൽ ഇതിന്മേൽ അന്വേഷണം പ്രഖ്യാപിക്കുമോ; ഇല്ലെങ്കിൽ കാരണം വിശദമാക്കാമോ;
- (ഡി) മുഖ്യമന്ത്രിയുടെ മുൻ പ്രിൻസിപ്പൽ സെക്രട്ടറി സ്വർണ്ണക്കടത്ത് കേസിലെ പ്രതിയുമായി ചേർന്ന് ലൈഫ് മിഷൻ പദ്ധതിയുമായി ബന്ധപ്പെട്ട് അഴിമതിക്ക് കളമൊരുക്കിയതായുള്ള പ്രതിയുടെ വെളിപ്പെടുത്തൽ ശ്രദ്ധയിൽപ്പെട്ടിട്ടുണ്ടോ; എങ്കിൽ ഇത് സംബന്ധിച്ച് അന്വേഷണം ആരംഭിച്ചിട്ടുണ്ടോ എന്ന് വ്യക്തമാക്കാമോ; ഇല്ലെങ്കിൽ കാരണം വിശദമാക്കാമോ?

**വിലക്കയറ്റം നിയന്ത്രിക്കുന്നതിനുള്ള നടപടികൾ**

**\*5 ശ്രീ. വാഴൂർ സോമൻ**

**ശ്രീ പി എസ് സുപാൽ**

**ശ്രീമതി സി. കെ. ആശ**

**ശ്രീ വി ശശി :** താഴെ കാണുന്ന ചോദ്യങ്ങൾക്കു ഭക്ഷ്യ-പൊതുവിതരണ വകുപ്പ് മന്ത്രി സദയം മറുപടി നൽകുമോ:

- (എ) വിലക്കയറ്റം നിയന്ത്രിക്കുന്നതിന് ദേശീയ അടിസ്ഥാനത്തിൽ ആവശ്യമായ നടപടികളുണ്ടാകുന്നില്ലെന്ന് ശ്രദ്ധയിൽപ്പെട്ടിട്ടുണ്ടോ; എങ്കിൽ വിശദമാക്കാമോ;
- (ബി) വിലക്കയറ്റം നിയന്ത്രിക്കുന്നതിന്റെ ഭാഗമായി വിപണി ഇടപെടൽ ശക്തിപ്പെടുത്തുന്നതിന് സംസ്ഥാന സർക്കാർ നടപടികൾ സ്വീകരിച്ചിട്ടുണ്ടോ; വ്യക്തമാക്കാമോ;
- (സി) വിലക്കയറ്റം പ്രതിരോധിക്കാനുള്ള വിപണി ഇടപെടലുകളുടെ ഭാഗമായി സപ്ലൈകോയുടെ പ്രവർത്തനം പരിഷ്കരിക്കുന്നതിന് നടപടികൾ സ്വീകരിച്ചിട്ടുണ്ടോ; വിശദമാക്കാമോ;
- (ഡി) അവശ്യവസ്തുക്കളുടെ കരിഞ്ചന്തയും പൂഴിവയ്പ്പും തടയാനും പൊതുവിതരണ രംഗവുമായി ബന്ധപ്പെട്ട് കൂടുതൽ ഓൺലൈൻ സേവനങ്ങൾ നൽകാനും നടപടികൾ സ്വീകരിച്ചിട്ടുണ്ടോ; വ്യക്തമാക്കാമോ?

**പൊതുവിതരണ സംവിധാനം ശക്തിപ്പെടുത്താൻ നടപടി**

**\*6 ശ്രീ കെ ബി ഗണേഷ് കുമാർ**

**ശ്രീ തോമസ് കെ തോമസ്**

**ശ്രീ. കെ.പി.മോഹനൻ :** താഴെ കാണുന്ന ചോദ്യങ്ങൾക്കു ഭക്ഷ്യ-പൊതുവിതരണ വകുപ്പ് മന്ത്രി സദയം മറുപടി നൽകുമോ:

- (എ) സംസ്ഥാനത്ത് പൊതുവിതരണ സംവിധാനം ശക്തിപ്പെടുത്തുവാൻ സ്വീകരിച്ചു വരുന്ന നടപടികൾ എന്തെല്ലാമെന്ന് വ്യക്തമാക്കുമോ;
- (ബി) വിവിധ കാരണങ്ങളാൽ അടച്ചുപൂട്ടിയ റേഷൻ കടകൾ അടിയന്തരമായി തുറന്ന് പ്രവർത്തിപ്പിക്കുന്നതിന് സ്വീകരിച്ചു വരുന്ന നടപടികൾ വിശദമാക്കുമോ;
- (സി) കൂടുതൽ നിത്യോപയോഗ സാധനങ്ങൾ റേഷൻ കടകൾ വഴി വിതരണം ചെയ്യാൻ നടപടികൾ ഉണ്ടാകുമോ; വിശദാംശം ലഭ്യമാക്കുമോ?

**സിൽവർ ലൈൻ ഡി.പി.ആർ.**

\*7 **ശ്രീ. സനീഷ്കുമാർ ജോസഫ്**

**ശ്രീ സി ആർ മഹേഷ്**

**ശ്രീ. അൻവർ സാദത്ത്**

**ശ്രീ . ഐ .സി .ബാലകൃഷ്ണൻ :** താഴെ കാണുന്ന ചോദ്യങ്ങൾക്കു മുഖ്യമന്ത്രി സദയം മറുപടി നൽകുമോ:

- (എ) സിൽവർ ലൈൻ പദ്ധതിയുടെ ഡി.പി.ആർ. അശാസ്ത്രീയമാണെന്നും കോട്ടയത്തിന് ശേഷമുള്ള അലൈൻമെന്റ് സംബന്ധിച്ച വിവരങ്ങൾ ഡി.പി.ആർ. ൽ ഉൾപ്പെട്ടിട്ടില്ല എന്നുമുള്ള ആക്ഷേപം ശ്രദ്ധയിൽപ്പെട്ടിട്ടുണ്ടോ;
- (ബി) ഡി.പി.ആർ. ലെ അലൈൻമെന്റ് ഡ്രോയിങ്ങിൽ 115 കി. മീ. ദൂരം വരെയുള്ള ട്രാക്കിന്റെ വിവരങ്ങൾ മാത്രമാണ് ഉൾപ്പെടുത്തിയിട്ടുള്ളത് എന്നത് വസ്തുതയാണോ;
- (സി) എങ്കിൽ 115 മുതൽ 530കി. മീ. വരെയുള്ള ദൂരത്തിന്റെ ഡ്രോയിങ്ങ് ഡി.പി.ആർ. ൽ ഉൾപ്പെടുത്താത്തതിന്റെ കാരണം വിശദമാക്കാമോ;
- (ഡി) സിൽവർ ലൈൻ പദ്ധതിയുടെ ടെക്നോ-ഇക്കണോമിക് ഫീസിബിലിറ്റി സംബന്ധിച്ച പഠനങ്ങൾ ഡി.പി.ആർ. ൽ ഉൾപ്പെടുത്തിയിട്ടുണ്ടോ എന്ന് വ്യക്തമാക്കാമോ;
- (ഇ) സിൽവർ ലൈൻ പദ്ധതിയുടെ ഡി.പി.ആർ., കെ-റെയിൽ അധികൃതർ പരിശോധിച്ചു അംഗീകാരം നൽകിയിട്ടുണ്ടോ; എങ്കിൽ വിശദാംശങ്ങൾ നൽകാമോ?

**കെ-റെയിൽ പദ്ധതി**

\*8 **ശ്രീ. പി. ജെ. ജോസഫ്**

**ശ്രീ. മോൻസ് ജോസഫ്**

**ശ്രീ. അനൂപ് ജേക്കബ്**

**ശ്രീ. മാണി. സി. കാപ്പൻ :** താഴെ കാണുന്ന ചോദ്യങ്ങൾക്കു മുഖ്യമന്ത്രി സദയം മറുപടി നൽകുമോ:

- (എ) കെ-റെയിൽ പദ്ധതി സംബന്ധിച്ച് ജനങ്ങളിൽ ഉണ്ടായിട്ടുള്ള ആശങ്കകൾ പരിഹരിക്കാനുള്ള പ്രവർത്തനങ്ങളുടെ നിലവിലെ പുരോഗതി വിലയിരുത്തിയിട്ടുണ്ടോ; ഇതുസംബന്ധിച്ച് നാളിതുവരെ സ്വീകരിച്ച നടപടികൾ അറിയിക്കാമോ;
- (ബി) പ്രസ്തുത പദ്ധതിയുമായി ബന്ധപ്പെട്ട് നടത്തിയ ദ്രുത പരിസ്ഥിതി ആഘാത പഠനത്തിന്റെ റിപ്പോർട്ട് ലഭ്യമാക്കാമോ;

- (സി) പദ്ധതിക്കായി ബഡ്ജറ്റിൽ വകയിരുത്തിയ തുകയുടെ എത്ര ശതമാനം നാളിതുവരെ ചെലവഴിച്ചിട്ടുണ്ട്; വിശദമാക്കാമോ;
- (ഡി) പണി പൂർത്തീകരിക്കാൻ ആവശ്യമായ ഫണ്ട് വിദേശ നിക്ഷേപമായി സ്വീകരിക്കാൻ ഉദ്ദേശിക്കുന്നുണ്ടോ; എങ്കിൽ വ്യക്തമാക്കാമോ;
- (ഇ) പദ്ധതിയുടെ റൂട്ട് അന്തിമമായി തീരുമാനിച്ചിട്ടുണ്ടോ; ഭൂമി ഏറ്റെടുക്കുന്നതിനായി നാളിതുവരെ എന്തെല്ലാം നടപടികൾ സ്വീകരിച്ചിട്ടുണ്ട്; വിശദാംശം ലഭ്യമാക്കുമോ?

**അളവുതക്ക ഉപകരണങ്ങളുടെ പരിശോധനയും മുദ്രവയ്പ്പും**

**\*9 ശ്രീ വി ശശി  
ശ്രീ പി എസ് സുപാൽ  
ശ്രീമതി സി. കെ. ആശ**

**ശ്രീ. വാഴൂർ സോമൻ :** താഴെ കാണുന്ന ചോദ്യങ്ങൾക്കു ഭക്ഷ്യ-പൊതുവിതരണ വകുപ്പ് മന്ത്രി സദയം മറുപടി നൽകുമോ:

- (എ) അളവുതക്ക ഉപകരണങ്ങളുടെ പരിശോധനയും മുദ്രവയ്പ്പും സ്വകാര്യമേഖലയ്ക്ക് കൈമാറുവാനുള്ള കേന്ദ്ര സർക്കാർ തീരുമാനം ലീഗൽ മെട്രോളജി വകുപ്പിനെ നിർവീര്യമാക്കുന്നതാണ് എന്നത് ശ്രദ്ധയിൽപ്പെട്ടിട്ടുണ്ടോ; വിശദമാക്കുമോ;
- (ബി) പ്രസ്തുത തീരുമാനം സംസ്ഥാനങ്ങളുടെ റവന്യൂ വരുമാനത്തിൽ വലിയ കുറവ് വരുത്തുമെന്ന് ശ്രദ്ധയിൽപ്പെട്ടിട്ടുണ്ടോ; വിശദമാക്കുമോ;
- (സി) പ്രസ്തുത തീരുമാനം ഉപഭോക്താക്കൾക്ക് അളവ് തൂക്കങ്ങളിൽ ഉണ്ടായിരുന്ന സർക്കാർ ഗ്യാരണ്ടി ഇല്ലാതാക്കുമെന്ന് ശ്രദ്ധയിൽപ്പെട്ടിട്ടുണ്ടോ; വിശദമാക്കുമോ?

**സ്റ്റാർട്ടപ്പ് മേഖലയുടെ വികസനം**

**\*10 ശ്രീ. പി. ബാലചന്ദ്രൻ  
ശ്രീ. ഇ കെ വിജയൻ  
ശ്രീ ജി എസ് ജയലാൽ**

**ശ്രീ. ഇ. ടി. ടൈസൺ മാസ്റ്റർ :** താഴെ കാണുന്ന ചോദ്യങ്ങൾക്കു മുഖ്യമന്ത്രി സദയം മറുപടി നൽകുമോ:

- (എ) സംസ്ഥാനത്ത് സ്റ്റാർട്ടപ്പ് മേഖലയുടെ വളർച്ചയ്ക്കും വികാസത്തിനുമായി സർക്കാർ സ്വീകരിച്ച പ്രധാന നടപടികൾ വെളിപ്പെടുത്താമോ;
- (ബി) കോഡിംഗ്, റോബോട്ടിക്സ്, നിർമ്മിതബുദ്ധി, മെഷീൻ ലേണിങ്, ബിഗ് ഡേറ്റാ തുടങ്ങിയ മേഖലകളിൽ കേരളത്തിൽ സ്റ്റാർട്ടപ്പുകൾ തുറന്നിട്ടുണ്ടോ; ഇതിലൂടെ കൂടുതൽ തൊഴിലവസരങ്ങൾ സൃഷ്ടിക്കാൻ കഴിഞ്ഞിട്ടുണ്ടോ; വിശദമാക്കാമോ;
- (സി) സ്റ്റാർട്ടപ്പ് മിഷനിലൂടെ സംരംഭകത്വ സാങ്കേതിക പരിജ്ഞാനശേഷി വികസിപ്പിച്ച് വനിതകളെ സംരംഭകത്വത്തിലേക്ക് നയിക്കുന്നതിന് ഉദ്ദേശിക്കുന്നുണ്ടോ; വ്യക്തമാക്കാമോ;
- (ഡി) സ്റ്റാർട്ടപ്പുകൾക്ക് പ്രവർത്തന മൂലധനം ലഭ്യമാക്കുവാനും നിക്ഷേപം ആകർഷിക്കാനും കൂടുതൽ സഹായം നൽകാൻ ഉദ്ദേശിക്കുന്നുണ്ടോ; വിശദമാക്കാമോ?

**ഓപ്പറേഷൻ കാവൽ**

**\*11 ശ്രീ കടകംപള്ളി സുരേന്ദ്രൻ**

**ശ്രീ. പി. മമ്മിക്കുട്ടി**

**ശ്രീ. കെ.കെ. രാമചന്ദ്രൻ**

**ശ്രീ. ടി.ഐ.മധുസൂദനൻ :** താഴെ കാണുന്ന ചോദ്യങ്ങൾക്കു മുഖ്യമന്ത്രി സദയം മറുപടി നൽകുമോ:

- (എ) സംസ്ഥാനത്ത് ഗുണ്ടാ ആക്രമണങ്ങളും കൊലപാതകങ്ങളും പോലുള്ള സംഘടിത കുറ്റകൃത്യങ്ങൾ ഉന്മൂലനം ചെയ്യുന്നതിന് സ്വീകരിച്ചിട്ടുള്ള പ്രത്യേക നടപടികൾ എന്തെല്ലാമാണ്;
- (ബി) ഗുണ്ടകളുടെ പട്ടിക തയ്യാറാക്കി അവരെ ശക്തമായ നിരീക്ഷണത്തിലാക്കുന്നതിന് ആരംഭിച്ച ഓപ്പറേഷൻ കാവൽ കൂടുതൽ കാര്യക്ഷമമാക്കാൻ ഉദ്ദേശിക്കുന്നുണ്ടോ;
- (സി) സംസ്ഥാന പോലീസിന്റെ കാര്യക്ഷമത വർദ്ധിപ്പിച്ച് അന്താരാഷ്ട്ര നിലവാരത്തിലേക്കുയർത്തുന്നതിന് ഉദ്ദേശിക്കുന്നുണ്ടോ;
- (ഡി) കുറ്റകൃത്യങ്ങൾ നിയന്ത്രിക്കുന്നതിൽ ജനകീയ സഹകരണം ഉറപ്പു വരുത്തുന്ന ജനമൈത്രി പോലീസ് സംവിധാനം കൂടുതൽ ഫലപ്രദമാക്കാൻ നടപടിയുണ്ടാകുമോ?

**റേഷൻ വിതരണ സംവിധാനം**

**\*12 ശ്രീ. പി.വി. ശ്രീനിജിൻ**

**ശ്രീ. കെ. ബാബു (നെന്മാറ)**

**ശ്രീ എം നൗഷാദ്**

**ശ്രീ. പി.വി.അൻവർ :** താഴെ കാണുന്ന ചോദ്യങ്ങൾക്കു ഭക്ഷ്യ-പൊതുവിതരണ വകുപ്പ് മന്ത്രി സദയം മറുപടി നൽകുമോ:

- (എ) സംസ്ഥാനത്തെ റേഷൻ കാർഡുകളെല്ലാം എ.ടി.എം. കാർഡ് മാതൃകയിലുള്ള സ്റ്റാർട് കാർഡുകളാക്കി മാറ്റാൻ തീരുമാനിച്ചിട്ടുണ്ടോ; എങ്കിൽ ഇതുകൊണ്ടുണ്ടാകാനിടയുള്ള നേട്ടങ്ങൾ എന്തെല്ലാമാണെന്ന് വ്യക്തമാക്കാമോ;
- (ബി) സംസ്ഥാനത്തെ റേഷൻ വിതരണ സംവിധാനം സുതാര്യവും അഴിമതിരഹിതവും കാര്യക്ഷമവുമാണെന്നുറപ്പാക്കാൻ സ്വീകരിച്ചിട്ടുള്ള നടപടികൾ എന്തെല്ലാമാണ്;
- (സി) റേഷൻ വിതരണവുമായി ബന്ധപ്പെട്ട പ്രശ്നങ്ങൾ നേരിട്ട് നിരീക്ഷിച്ച് ഇടപെടാൻ വകുപ്പു മന്ത്രിയുടെ ഓഫീസിൽ മോണിറ്ററിംഗ് സെൽ ആരംഭിച്ചിട്ടുണ്ടോ;
- (ഡി) റേഷൻ കടകളുടെ പ്രവർത്തനത്തിൽ സുതാര്യത ഉറപ്പുവരുത്തുന്നതിനുള്ള വിജിലൻസ് കമ്മിറ്റികളുടെ ഘടനയും പ്രവർത്തനരീതിയും അറിയിക്കാമോ; അവ കാര്യക്ഷമമായി പ്രവർത്തിക്കുന്നുണ്ടോ എന്ന് വ്യക്തമാക്കാമോ?

**കോവിഡ് ബാധിച്ച് മാതാപിതാക്കൾ നഷ്ടപ്പെട്ട കുട്ടികൾക്ക് ധനസഹായം**

**\*13 ശ്രീമതി യു പ്രതിഭ**

**ശ്രീ. മുരളി പെരുമ്പള്ളി**

**ശ്രീമതി ശാന്തകുമാരി കെ.**

**ശ്രീ. ലിന്റോ ജോസഫ് :** താഴെ കാണുന്ന ചോദ്യങ്ങൾക്കു ആരോഗ്യ- വനിത- ശിശുവികസന വകുപ്പ് മന്ത്രി സദയം മറുപടി നൽകുമോ:

- (എ) കോവിഡ് ബാധിച്ച് മാതാപിതാക്കൾ നഷ്ടപ്പെട്ട കുട്ടികൾക്കായി സംസ്ഥാന സർക്കാർ പ്രത്യേക ധനസഹായ പദ്ധതി ആരംഭിച്ചിട്ടുണ്ടോ; കുട്ടികളുടെ പേരിൽ സ്ഥിരനികേഷപമായി പണം നൽകുന്നതിന് പുറമേ പ്രതിമാസ ധനസഹായം നൽകുന്നുണ്ടോ; വിശദാംശങ്ങൾ നൽകാമോ;
- (ബി) പ്രസ്തുത പദ്ധതിക്ക് പുറമേ ഇത്തരം കുട്ടികളുടെ പഠനചെലവ് വഹിക്കുന്നതിനുള്ള മറ്റ് സംവിധാനങ്ങൾ നിലവിലുണ്ടോ; വിശദമാക്കാമോ?

**സർക്കാർ ഓഫീസുകളുടെ പ്രവർത്തനം കാര്യക്ഷമമാക്കാൻ നടപടി**

\*14 **ശ്രീ തോമസ് കെ തോമസ്**  
**ശ്രീ. കെ.പി.മോഹനൻ**

**ശ്രീ. രാമചന്ദ്രൻ കടന്നപ്പള്ളി :** താഴെ കാണുന്ന ചോദ്യങ്ങൾക്കു മുഖ്യമന്ത്രി സദയം മറുപടി നൽകുമോ:

- (എ) സംസ്ഥാനത്ത് എല്ലാ സർക്കാർ ഓഫീസുകളുടെയും പ്രവർത്തനങ്ങൾ ജനോപകാരപ്രദവും സുതാര്യവും ആക്കുന്നതിന് ജില്ലാ തലങ്ങളിൽ സർപ്രൈസ് ഇൻസ്പെക്ഷൻ ടീമിനെ നിയോഗിക്കാൻ നടപടികൾ സ്വീകരിക്കുമോ; എങ്കിൽ വിശദാംശം ലഭ്യമാക്കുമോ;
- (ബി) സർക്കാർ ഓഫീസുകളുടെ പ്രവർത്തനം സംബന്ധിച്ച പരാതികൾ പരിഹരിക്കുവാൻ ഇത്തരം ടീമിനെ നിയോഗിക്കുന്നതോടൊപ്പം ജീവനക്കാരുടെ പ്രശ്നങ്ങൾ പരിഹരിക്കുവാനും നടപടികൾ ഉണ്ടാകുമോ?

**മനസ്സോടിത്തിരി മണ്ണ്**

\*15 **ശ്രീ. പി. മമ്മിക്കുട്ടി**  
**ശ്രീ എ. സി. മൊയ്തീൻ**  
**ശ്രീ എം നൗഷാദ്**

**ശ്രീ. തോട്ടത്തിൽ രവീന്ദ്രൻ :** താഴെ കാണുന്ന ചോദ്യങ്ങൾക്കു തദ്ദേശ സ്വയംഭരണ, ഗ്രാമവികസനം, എക്സൈസ് വകുപ്പ് മന്ത്രി സദയം മറുപടി നൽകുമോ:

- (എ) സംസ്ഥാനത്ത് ലൈഫ് പദ്ധതിയുടെ വിവിധ ഘട്ടങ്ങളുടെ പുരോഗതി വിലയിരുത്തിയിട്ടുണ്ടോ; വിശദാംശം നൽകാമോ;
- (ബി) പദ്ധതിയുടെ ഭാഗമായി മനസ്സോടിത്തിരി മണ്ണ് എന്ന ക്യാമ്പയിൻ ആരംഭിച്ചിട്ടുണ്ടോ; പ്രസ്തുത ക്യാമ്പയിനിന്റെ ഉദ്ദേശ്യലക്ഷ്യങ്ങൾ എന്തൊക്കെയാണെന്ന് വിശദമാക്കാമോ;
- (സി) ചിലർ രാഷ്ട്രീയ പ്രേരിതമായ ആരോപണങ്ങൾ ഉന്നയിച്ച് പ്രസ്തുത പദ്ധതി നടത്തിപ്പിൽ കാലതാമസം വരുത്തുന്നതായും അതിലൂടെ ഭവനരഹിതരായ സാധാരണക്കാരുടെ താല്പര്യങ്ങൾ ഹനിക്കുന്നതായും ശ്രദ്ധയിൽപ്പെട്ടിട്ടുണ്ടോ; എങ്കിൽ ഇത് സർക്കാർ എപ്രകാരമാണ് നേരിടുന്നതെന്ന് വിശദമാക്കാമോ?

**മുനിസിപ്പൽ കോർപ്പറേഷനുകളിലെ ക്രമക്കേടുകൾ**

\*16 **ശ്രീ . മഞ്ഞളാംകുഴി അലി**

**ശ്രീ എ കെ എം അഷ്റഫ്**  
**പ്രൊഫ . ആബിദ് ഹുസൈൻ തങ്ങൾ**

**ശ്രീ. യു.എ.ലത്തീഫ്** : താഴെ കാണുന്ന ചോദ്യങ്ങൾക്കു തദ്ദേശ സ്വയംഭരണ, ഗ്രാമവികസനം, എക്സൈസ് വകുപ്പ് മന്ത്രി സദയം മറുപടി നൽകുമോ:

- (എ) തിരുവനന്തപുരം കോർപ്പറേഷൻ അടക്കമുള്ള സംസ്ഥാനത്തെ മുനിസിപ്പൽ കോർപ്പറേഷനുകളിൽ വിവിധ ആവശ്യങ്ങൾക്കായി സമർപ്പിക്കുന്ന അപേക്ഷകളിൽ യഥാസമയം തീരുമാനം എടുക്കാൻ കൈക്കൂലി വാങ്ങുന്നതായും കൈക്കൂലി നൽകാത്തവരുടെ അപേക്ഷകളിൽ തീരുമാനം ദീർഘിപ്പിക്കുകയോ എതിരായി തീരുമാനിക്കുകയോ ചെയ്യുന്നതായുമുള്ള പരാതികൾ ശ്രദ്ധയിൽപ്പെട്ടിട്ടുണ്ടോ; എങ്കിൽ അവ പരിശോധിച്ചിട്ടുണ്ടോ;
- (ബി) ഏതെല്ലാം രീതിയിലുള്ള ക്രമക്കേടുകളാണ് പരിശോധനയിൽ കണ്ടെത്തിയിട്ടുള്ളത്;
- (സി) ക്രമക്കേടുകൾ നടത്തുന്നവരെ കണ്ടെത്തി നടപടി സ്വീകരിക്കുന്നതിന് ബന്ധപ്പെട്ടവർക്ക് നിർദ്ദേശം നൽകിയിട്ടുണ്ടോ; വിശദാംശം ലഭ്യമാക്കുമോ?

**സിൽവർ ലൈൻ ഡി.പി.ആർ.**

\*17 **ശ്രീ . സണ്ണി ജോസഫ്**  
**ശ്രീ സി ആർ മഹേഷ്**

**ശ്രീ . ഐ .സി .ബാലകൃഷ്ണൻ** : താഴെ കാണുന്ന ചോദ്യങ്ങൾക്കു മുഖ്യമന്ത്രി സദയം മറുപടി നൽകുമോ:

- (എ) സിൽവർ ലൈൻ പദ്ധതിയുടെ ഡി.പി.ആർ. തയ്യാറാക്കുവാൻ കരാർ നൽകിയ കമ്പനി സമർപ്പിച്ച ഡി.പി.ആർ., കെ-റെയിൽ അധികൃതർ പരിശോധിച്ചിട്ടുണ്ടോ; എങ്കിൽ വിശദാംശങ്ങൾ ലഭ്യമാക്കാമോ;
- (ബി) ഡി.പി.ആർ. ന്റെ ഭാഗമായി ടെക്നിക്കൽ ഫീസിബിലിറ്റി റിപ്പോർട്ട് നൽകണം എന്ന് കരാറിൽ നിഷ്കർഷിക്കുന്നുണ്ടോ; എങ്കിൽ കേന്ദ്ര സർക്കാരിന് നൽകിയ ഡി.പി.ആർ. ന്റെ ഭാഗമായി ടെക്നിക്കൽ ഫീസിബിലിറ്റി റിപ്പോർട്ട് സമർപ്പിക്കാത്തതിന്റെ കാരണം വിശദമാക്കാമോ;
- (സി) തിരുവനന്തപുരം മുതൽ കോട്ടയം വരെ നൂറ് കിലോമീറ്ററോളം അലൈൻമെന്റിന്റെ വിശദമായ ഡ്രോയിങ്ങ് മാത്രമാണോ ഡി.പി.ആർ. ന്റെ ഭാഗമായി സമർപ്പിച്ചത് എന്ന് പരിശോധിച്ചിട്ടുണ്ടോ; എങ്കിൽ ആയതിന്റെ കാരണം വിശദമാക്കാമോ?

**സിൽവർ ലൈൻ ഡി.പി.ആർ.**

\*18 **ശ്രീ. സജീവ് ജോസഫ്**

**ശ്രീ. അൻവർ സാദത്ത്** : താഴെ കാണുന്ന ചോദ്യങ്ങൾക്കു മുഖ്യമന്ത്രി സദയം മറുപടി നൽകുമോ:

- (എ) സിൽവർ ലൈൻ പദ്ധതിയുടെ ഡി.പി.ആർ. ഏത് കമ്പനിയാണ് തയ്യാറാക്കിയതെന്ന് വിശദമാക്കാമോ;
- (ബി) പ്രസ്തുത കമ്പനിക്ക് കരാർ നൽകിയത് ഗ്ലോബൽ ടെൻഡറിലൂടെയാണോയെന്നും നാളിതുവരെ കമ്പനിക്ക് എത്ര കോടി രൂപ നൽകിയെന്നും വിശദമാക്കാമോ;



- (സി) കേന്ദ്ര സർക്കാരിന് സമർപ്പിച്ച സിൽവർ ലൈൻ പദ്ധതിയുടെ ഡി.പി.ആർ. പൂർണ്ണമല്ല എന്ന കേന്ദ്ര മന്ത്രിയുടെ പ്രസ്താവനയും ഇത് സംബന്ധിച്ച് ലോക് സഭയിൽ ഉന്നയിച്ച ചോദ്യത്തിന് നൽകിയ ഉത്തരവും ശ്രദ്ധയിൽപ്പെട്ടിട്ടുണ്ടോ;
- (ഡി) അപൂർണ്ണമായ ഡി.പി.ആർ. തയ്യാറാക്കിയ കമ്പനിക്കെതിരെ നടപടി സ്വീകരിക്കാൻ ഇത് സംബന്ധിച്ച കരാറിൽ വ്യവസ്ഥകളുണ്ടോയെന്ന് വ്യക്തമാക്കാമോ;
- (ഇ) ഡി.പി.ആർ. ലെ അലൈൻമെന്റ് ഡ്രോയിങ്ങിൽ 115 കി.മീ. ദൂരം വരെയുള്ള ട്രാക്കിന്റെ വിവരങ്ങൾ മാത്രമാണോ ഉൾപ്പെടുത്തിയിട്ടുള്ളതെന്ന് വ്യക്തമാക്കാമോ?

**കിറ്റെക്സ് തൊഴിലാളികളുടെ സംഘടിത ആക്രമണം**

\*19 **ശ്രീ. കെ.പി.കുഞ്ഞമ്മദ് കുട്ടി മാസ്റ്റർ**  
**ശ്രീ കെ യു ജനീഷ് കുമാർ**  
**ശ്രീ. എം.വിജിൻ**  
**ശ്രീ കെ ആൻസലൻ** : താഴെ കാണുന്ന ചോദ്യങ്ങൾക്കു മുഖ്യമന്ത്രി സദയം മറുപടി നൽകുമോ:

- (എ) ഈ സർക്കാർ അധികാരത്തിൽ വന്നതിന് ശേഷം പോലീസ് സേനാംഗങ്ങൾക്ക് നേരെയുണ്ടായിട്ടുള്ള ആക്രമണങ്ങളിൽ സർക്കാർ സ്വീകരിച്ച നടപടികൾ വിശദമാക്കാമോ;
- (ബി) കിഴക്കമ്പലത്തെ കിറ്റെക്സ് കമ്പനിയുടെ ലേബർ ക്യാമ്പിലെ ഇതര സംസ്ഥാന തൊഴിലാളികൾ സംഘടിതമായി അകാരണമായി പോലീസിനെ ആക്രമിക്കുകയും കലാപം സൃഷ്ടിക്കുവാൻ ശ്രമിക്കുകയും ചെയ്ത സ്ഥിതിവിശേഷം ഉണ്ടായോ എന്നും എങ്കിൽ ആക്രമണകാരികൾക്കെതിരെ നടപടി സ്വീകരിച്ചിട്ടുണ്ടോയെന്നും വിശദമാക്കാമോ;
- (സി) സർക്കാർ സംവിധാനങ്ങളെയോ ജനപ്രതിനിധികളെയോ അംഗീകരിക്കാതെ മറ്റു സംസ്ഥാനങ്ങളിൽ നിന്നുള്ള തൊഴിലാളികളായ ഗുണ്ടകളുടെയും സുരക്ഷാ ജീവനക്കാരുടെയും സഹായത്താൽ കിറ്റെക്സ് കമ്പനി കിഴക്കമ്പലത്ത് സമാധാനാന്തരീക്ഷം ഇല്ലാതാക്കുന്നതായി പറയപ്പെടുന്നത് ശ്രദ്ധയിൽപ്പെട്ടിട്ടുണ്ടോ?

**പി. പി. ഇ. കിറ്റിന്റെ ഉയർന്ന നിരക്ക്**

\*20 **ശ്രീ. എ . പി . അനിൽ കുമാർ**  
**ശ്രീ. അൻവർ സാദത്ത്**  
**ശ്രീ . ഐ .സി .ബാലകൃഷ്ണൻ**  
**ശ്രീ. കെ. ബാബു (തൃപ്പൂണിത്തുറ)** : താഴെ കാണുന്ന ചോദ്യങ്ങൾക്കു ആരോഗ്യ-വനിത-ശിശുവികസന വകുപ്പ് മന്ത്രി സദയം മറുപടി നൽകുമോ:

- (എ) കേരള മെഡിക്കൽ സർവ്വീസസ് കോർപ്പറേഷന്റെ ഉദ്ദേശ്യ ലക്ഷ്യം വ്യക്തമാക്കാമോ; കോവിഡ് കാലത്ത് പ്രസ്തുത കോർപ്പറേഷനെ കോവിഡ് അനുബന്ധ മെഡിക്കൽ ഉപകരണങ്ങൾ ലഭ്യമാക്കാനുള്ള ഏക സ്ഥാപനമാക്കി സർക്കാർ ഉത്തരവ് ഇറക്കിയിരുന്നോ എന്ന് വ്യക്തമാക്കാമോ; എങ്കിൽ ഇതിന്റെ വിശദാംശം ലഭ്യമാക്കാമോ;
- (ബി) കോവിഡിനെ അപേക്ഷിച്ച് മരണനിരക്ക് കൂടുതലുള്ള നിപ പോലുള്ള രോഗത്തെ

പ്രതിരോധിക്കാൻ പി.പി.ഇ. കിറ്റ് നിർമ്മിച്ച് നൽകിയ കമ്പനിയായ കെറോണിൽ (Careon Healthcare Solutions) നിന്നും 2020 ജനുവരിയിൽ പി. പി.ഇ. കിറ്റ് നൽകാൻ ആവശ്യപ്പെട്ടിരുന്നോ; എങ്കിൽ കിറ്റുകളുടെ എണ്ണവും എത്ര രൂപ നിരക്കിലാണ് പി.പി.ഇ കിറ്റ് ലഭ്യമാക്കിയതെന്നും വ്യക്തമാക്കാമോ;

- (സി) പി.പി.ഇ. കിറ്റ് വാങ്ങാൻ കേരളാ മെഡിക്കൽ സർവ്വീസസ് കോർപ്പറേഷൻ കെറോണിന് എന്നാണ് പർച്ചേസ് ഓർഡർ നൽകിയതെന്ന് വ്യക്തമാക്കാമോ;
- (ഡി) പ്രസ്തുത കമ്പനിയിൽ നിന്നും കൂടുതൽ പി. പി.ഇ. കിറ്റ് ലഭ്യമാക്കാൻ ആവശ്യപ്പെട്ടിരുന്നോ;
- (ഇ) പി.പി.ഇ. കിറ്റിന്റെ ലഭ്യതക്കുറവ് മൂലം ആയത് നൽകാൻ സാധിക്കില്ലെന്ന് കെറോൺ കമ്പനി സർക്കാരിനെയോ കേരള മെഡിക്കൽ സർവ്വീസസ് കോർപ്പറേഷനെയോ അറിയിച്ചിരുന്നോ; എങ്കിൽ വിശദാംശം ലഭ്യമാക്കാമോ;
- (എഫ്) കെറോൺ കമ്പനിയിൽ നിന്നും 550 രൂപ നിരക്കിൽ പി.പി.ഇ. കിറ്റ് വാങ്ങാൻ തീരുമാനിച്ച ദിവസങ്ങൾക്കകം 1550 രൂപ നിരക്കിൽ സാൻ ഫാർമ എന്ന സ്ഥാപനത്തിൽ നിന്നും പി.പി.ഇ. കിറ്റ് വാങ്ങാൻ തീരുമാനിച്ചിരുന്നോ; എങ്കിൽ കാരണം വിശദമാക്കാമോ?

**കോവിഡ് മൂന്നാം തരംഗം**

\*21 **ശ്രീ. സി.സി. മുക്തൻ**  
**ശ്രീ ഇ ചന്ദ്രശേഖരൻ**  
**ശ്രീ . മുഹമ്മദ് മുഹസിൻ**

**ശ്രീ. വി. ആർ. സുനിൽകുമാർ :** താഴെ കാണുന്ന ചോദ്യങ്ങൾക്കു ആരോഗ്യ- വനിത- ശിശുവികസന വകുപ്പ് മന്ത്രി സദയം മറുപടി നൽകുമോ:

- (എ) സംസ്ഥാനത്ത് കോവിഡിന്റെ മൂന്നാം തരംഗം മൂന്നിൽ കണ്ട് ആവശ്യമായ മുന്നൊരുക്കങ്ങൾ നടത്തിയിരുന്നോ; വിശദമാക്കുമോ;
- (ബി) രോഗമുക്തി നേടിയവരിൽ ആരോഗ്യ പ്രശ്നങ്ങൾ കൂടുതലായി കണ്ടുവരുന്നതിനാൽ പോസ്റ്റ് കോവിഡ് ആരോഗ്യ പരിപാലനം ശക്തമാക്കിയിട്ടുണ്ടോ; വിശദമാക്കുമോ;
- (സി) നിർമ്മിത ബുദ്ധിയുടെ വളർച്ചയുമായി ബന്ധപ്പെട്ട് കേന്ദ്ര സർക്കാർ പുറത്തിറക്കിയ റിപ്പോർട്ടിൽ കേരളത്തിന്റെ കൊറോണ സേഫ് നെറ്റ് വർക്കിനെ പ്രശംസിച്ചിട്ടുണ്ടോ; വിശദമാക്കുമോ;
- (ഡി) കോവിഡ് മഹാമാരിക്കെതിരെയുള്ള കേരളത്തിന്റെ ലോക ശ്രദ്ധയാകർഷിച്ച പ്രതിരോധ പ്രവർത്തനങ്ങളെ ബോധപൂർവ്വം ഇകഴ്ത്തിക്കൊണ്ടിരുന്നതുള്ള ശ്രമങ്ങൾ ശ്രദ്ധയിൽപ്പെട്ടിട്ടുണ്ടോ; വിശദമാക്കുമോ?

**കോവിഡ് വാക്സിനേഷൻ**

\*22 **ശ്രീ. കെ.കെ. രാമചന്ദ്രൻ**  
**ശ്രീ. പി.വി.അൻവർ**  
**ശ്രീ സി കെ ഹരീന്ദ്രൻ**

**ശ്രീ. കെ.എം.സച്ചിൻദേവ് :** താഴെ കാണുന്ന ചോദ്യങ്ങൾക്കു ആരോഗ്യ- വനിത- ശിശുവികസന വകുപ്പ് മന്ത്രി സദയം മറുപടി നൽകുമോ:

- (എ) സംസ്ഥാനത്ത് കോവിഡ് വാക്സിനേഷന്റെ ഓരോ ഘട്ടവും പൂർത്തീകരിക്കുന്നതിനായി ശാസ്ത്രീയമായും ചിട്ടയോടുകൂടിയും നടത്തിയ പ്രവർത്തനത്തിന്റെ ഫലമായുണ്ടായ നേട്ടങ്ങൾ വിലയിരുത്തിയിട്ടുണ്ടോ; വിശദമാക്കുമോ;
- (ബി) ദേശീയ ശരാശരിയേക്കാൾ മികച്ച വേഗത്തിൽ ഒന്നും രണ്ടും ഘട്ട വാക്സിനേഷൻ പൂർത്തിയാക്കാൻ സാധിച്ചിട്ടുണ്ടോയെന്ന് വ്യക്തമാക്കാമോ;
- (സി) ബുസ്റ്റർ ഡോസ് വാക്സിനേഷൻ നൽകുന്നത് കാര്യക്ഷമമാക്കാൻ സ്വീകരിച്ച് വരുന്ന നടപടികളും അതിന്റെ നിലവിലെ പുരോഗതിയും വ്യക്തമാക്കുമോ;
- (ഡി) സംസ്ഥാനത്ത് സമ്പൂർണ്ണ വാക്സിനേഷൻ ആവശ്യമായ വാക്സിന്റെ ലഭ്യത ഉറപ്പുവരുത്തുന്നതിന് കഴിഞ്ഞിട്ടുണ്ടോ; വ്യക്തമാക്കുമോ?

**സമ്പൂർണ്ണ ജലശുചിത്വ യജ്ഞം**

**\*23 ശ്രീ. കെ. ബാബു (നെന്മാറ)**

**ശ്രീ. എം. എം. മണി**

**ശ്രീമതി ഒ എസ് അംബിക**

**ശ്രീ ജി സ്റ്റീഫൻ :** താഴെ കാണുന്ന ചോദ്യങ്ങൾക്കു തദ്ദേശ സ്വയംഭരണ, ഗ്രാമവികസനം, എക്സൈസ് വകുപ്പ് മന്ത്രി സദയം മറുപടി നൽകുമോ:

- (എ) തെളിനീരൊഴുക്കും നവകേരളം സമ്പൂർണ്ണ ജലശുചിത്വ യജ്ഞത്തിന്റെ ഭാഗമായി സംസ്ഥാനത്ത് ജലത്തിന്റെ ഗുണമേന്മ പരിശോധിച്ച് കളർ കോഡിംഗ് ഏർപ്പെടുത്തുന്നതിന് പ്രത്യേക സംവിധാനം ആവിഷ്കരിച്ചിട്ടുണ്ടോ; എങ്കിൽ വിശദാംശം ലഭ്യമാക്കുമോ;
- (ബി) ജലസ്രോതസ്സുകളിലെ ഖര, ദ്രവ മാലിന്യത്തിന്റെ തോത് മനസ്സിലാക്കി മലിനീകരണം തടയുന്നതിനാവശ്യമായ പ്രവർത്തനപദ്ധതി തയ്യാറാക്കിയിട്ടുണ്ടോ; വിശദാംശം നൽകുമോ?

**സിൽവർ ലൈൻ പദ്ധതി**

**\*24 ശ്രീ. തോട്ടത്തിൽ രവീന്ദ്രൻ**

**ശ്രീ . കെ .ഡി .പ്രസേനൻ**

**ശ്രീ. പി. നന്ദകുമാർ :** താഴെ കാണുന്ന ചോദ്യങ്ങൾക്കു മുഖ്യമന്ത്രി സദയം മറുപടി നൽകുമോ:

- (എ) സംസ്ഥാനത്തെ വാഹനപ്പെരുപ്പം മൂലമുണ്ടാകുന്ന ഗതാഗതക്കുരുക്ക് പരിഹരിക്കുന്നതിനും വാഹനങ്ങൾ മൂലമുണ്ടാകുന്ന അന്തരീക്ഷ മലിനീകരണം കുറയ്ക്കുന്നതിനും സിൽവർ ലൈൻ എത്രത്തോളം പ്രയോജനപ്രദമാകാനിടയുണ്ടെന്ന് വിശദമാക്കാമോ;
- (ബി) സംസ്ഥാനത്തിന്റെ സമ്പദ് വ്യവസ്ഥയുടെ വളർച്ച ത്വരിതപ്പെടുത്താൻ കഴിയുന്ന സിൽവർ ലൈൻ പദ്ധതിയിലൂടെ ലക്ഷ്യമിടുന്ന സാമ്പത്തിക, സാമൂഹിക നേട്ടങ്ങൾ എന്തെല്ലാമാണ്;

- (സി) പ്രസ്തുത പദ്ധതി സംസ്ഥാനത്തെ രണ്ടായി വിഭജിക്കുമെന്നും പ്രളയത്തിന് കാരണമാകുമെന്നുമുള്ള ആരോപണം ശ്രദ്ധയിൽപ്പെട്ടിട്ടുണ്ടോ; എങ്കിൽ ഇതുസംബന്ധിച്ച് മറുപടി നൽകാമോ;
- (ഡി) പദ്ധതിയെ എതിർത്ത് ഒരു കേന്ദ്ര സഹമന്ത്രിയും സംസ്ഥാനത്തെ പ്രതിപക്ഷവും നടത്തുന്ന പ്രവർത്തനങ്ങളെ ജനപിന്തുണയോടെ പരാജയപ്പെടുത്തി സംസ്ഥാന വികസനം ത്വരിതപ്പെടുത്താൻ വേണ്ട പ്രവർത്തനം വിപുലീകരിക്കുമോ?

**പോലീസ് സേനയ്ക്ക് ലഭിച്ച പുരസ്കാരങ്ങൾ**

**\*25 ശ്രീ എം രാജഗോപാലൻ**  
**ശ്രീ ഡി കെ മുരളി**

**ശ്രീ. പി.പി. ചിത്തരഞ്ജൻ :** താഴെ കാണുന്ന ചോദ്യങ്ങൾക്കു മുഖ്യമന്ത്രി സദയം മറുപടി നൽകുമോ:

- (എ) സംസ്ഥാനത്ത് സംഘടിത കുറ്റകൃത്യങ്ങൾ, സാമ്പത്തിക കുറ്റകൃത്യങ്ങൾ എന്നിവ തടയുന്നതിനായി ഈ സർക്കാർ നടത്തിയിട്ടുള്ള പ്രവർത്തനങ്ങൾ എന്തെല്ലാമാണെന്ന് വിശദമാക്കാമോ;
- (ബി) സംസ്ഥാനത്തെ പോലീസ് സേനയ്ക്ക് പ്രവർത്തന മികവിനുള്ള അംഗീകാരമെന്ന നിലയിൽ ലഭിച്ചിട്ടുള്ള പുരസ്കാരങ്ങൾ ഏതൊക്കെയാണ്;
- (സി) പോലീസ് സേനയുടെ ആത്മവിശ്വാസവും വിശ്വാസ്യതയും തകർക്കുന്നതിന് ശ്രമങ്ങൾ നടക്കുന്നതായി ശ്രദ്ധയിൽപ്പെട്ടിട്ടുണ്ടോ;
- (ഡി) പോലീസ് സേനയുടെ പ്രവർത്തന മികവ് കൂടുതൽ മെച്ചപ്പെടുത്തുന്നതിന് വേണ്ട ഇടപെടൽ ഉണ്ടാകുമോ?

**അതിദാരിദ്ര്യ നിർമ്മാർജ്ജനം**

**\*26 ശ്രീ. എ. രാജ**  
**ശ്രീ എ. സി. മൊയ്തീൻ**

**ശ്രീ. കെ. ജെ. മാക്സി :** താഴെ കാണുന്ന ചോദ്യങ്ങൾക്കു തദ്ദേശ സ്വയംഭരണ, ഗ്രാമവികസനം, എക്സൈസ് വകുപ്പ് മന്ത്രി സദയം മറുപടി നൽകുമോ:

- (എ) സംസ്ഥാനത്ത് അതിദാരിദ്ര്യം നിർമ്മാർജ്ജനം ചെയ്യുമെന്ന ലക്ഷ്യം യാഥാർത്ഥ്യമാക്കുന്നതിന്റെ ആദ്യഘട്ടമായ അതിദാരിദ്ര്യരുടെ പട്ടിക തയ്യാറാക്കൽ പ്രക്രിയ പൂർത്തിയായിട്ടുണ്ടോ;
- (ബി) പരമദരിദ്രരായ ഒരാളും സംരക്ഷണ പദ്ധതിയിൽ നിന്നു പുറത്താകുന്നില്ലെന്ന് ഉറപ്പുവരുത്താൻ ദാരിദ്ര്യ സർവ്വേയിൽ ഉൾപ്പെടാത്തവരെ കണ്ടെത്തി ഉൾപ്പെടുത്താൻ നടത്തിയ പ്രവർത്തനങ്ങളെക്കുറിച്ച് അറിയിക്കാമോ;
- (സി) അതിദാരിദ്ര്യത്തിൽ നിന്ന് മോചിപ്പിക്കുന്നതിന് കുടുംബാധിഷ്ഠിത മൈക്രോ പ്ലാൻ തയ്യാറാക്കുന്നതിനുവേണ്ട വിവരശേഖരണം നടത്തിയിട്ടുണ്ടോ;
- (ഡി) ദാരിദ്ര്യ നിർമ്മാർജ്ജനത്തിനായി നിലവിലുള്ള പദ്ധതികൾ ഏതെല്ലാമാണ്; ഈ സർക്കാരിന്റെ കാലയളവിനുള്ളിൽ അതിദാരിദ്ര്യം ഇല്ലാതാക്കുകയെന്ന

ലക്ഷ്യത്തിനനുസൃതമായി അവ പുനഃക്രമീകരിക്കാൻ ഉദ്ദേശിക്കുന്നുണ്ടോയെന്ന് വ്യക്തമാക്കാമോ?

**രാഷ്ട്രീയ കൊലപാതകങ്ങൾ**

\*27 ശ്രീ. എം. എം. മണി

ശ്രീ. ആന്റണി ജോൺ

ശ്രീ. എം.വിജിൻ

ശ്രീ. കെ.എം.സച്ചിൻദേവ്: താഴെ കാണുന്ന ചോദ്യങ്ങൾക്കു മുഖ്യമന്ത്രി സദയം മറുപടി നൽകുമോ:

- (എ) ഈ സർക്കാർ അധികാരത്തിൽ വന്ന ശേഷം നടന്ന രാഷ്ട്രീയ കൊലപാതകങ്ങളും പ്രതിസ്ഥാനത്തുള്ളവരുടെ രാഷ്ട്രീയ ബന്ധവും അറിയിക്കാമോ;
- (ബി) ഇടുക്കി ഗവൺമെന്റ് എൻജിനീയറിംഗ് കോളേജ് വിദ്യാർത്ഥിയായിരുന്ന ധീരജ് രാജേന്ദ്രനെ കൊലപ്പെടുത്തിയ കേസിലെ പ്രതികൾ ആരൊക്കെയാണെന്നും അവർ ഏതെങ്കിലും രാഷ്ട്രീയ പാർട്ടിയുടെയോ പോഷക സംഘടനയുടെയോ ഭാരവാഹിത്വം വഹിക്കുന്നവരാണോ എന്നും അറിയിക്കാമോ;
- (സി) ഒരു പ്രമുഖ രാഷ്ട്രീയ പാർട്ടിയുടെ സംസ്ഥാന നേതാവ് കൊലയാളികളെ ന്യായീകരിക്കും വിധത്തിൽ പത്രസമ്മേളനം നടത്തിയതിന്റെ പശ്ചാത്തലത്തിൽ കൊലപാതകത്തിന് പിന്നിലുള്ള ഗൂഢാലോചന വെളിച്ചത്ത് കൊണ്ടുവരാൻ വിപുലമായ അന്വേഷണം നടത്തുമോ;
- (ഡി) ഇത്തരത്തിൽ പ്രസ്താവനയാലും അഭിപ്രായ പ്രകടനം വഴിയും അസഹ്യത ഉണ്ടാക്കുകയോ കലാപം പ്രോത്സാഹിപ്പിക്കുകയോ ചെയ്യുന്നവരുടെ മേൽ കേരള പോലീസ് ആക്റ്റിൽ വ്യവസ്ഥ ചെയ്തിരിക്കുന്ന പ്രകാരം നടപടിയെടുക്കുന്ന കാര്യം പരിശോധിക്കുമോ;
- (ഇ) രാഷ്ട്രീയ ഭേദത്തിന്റെ പേരിലുള്ള കൊലപാതകങ്ങൾക്ക് അറുതി വരുത്താൻ സ്വീകരിച്ചു വരുന്ന നടപടികൾ അറിയിക്കാമോ?

**സ്റ്റേസ് പാർക്ക് പ്രോജക്റ്റിന്റെ കൺസൾട്ടൻസി**

\*28 ശ്രീ. എൽദോസ് പി. കുനപ്പിള്ളിൽ

ശ്രീ. എ . പി . അനിൽ കുമാർ

ശ്രീ. കെ. ബാബു (തൃപ്പൂണിത്തുറ)

ശ്രീ. സജീവ് ജോസഫ്: താഴെ കാണുന്ന ചോദ്യങ്ങൾക്കു മുഖ്യമന്ത്രി സദയം മറുപടി നൽകുമോ:

- (എ) സ്റ്റേസ് പാർക്ക് പ്രോജക്റ്റിന്റെ കൺസൾട്ടൻസി കരാറിൽ നിന്നും കെ.പി.എം.ജി. എന്ന കമ്പനിയെ മാറ്റിയിരുന്നോ; എങ്കിൽ ഇതിന്റെ കാരണവും വിശദാംശങ്ങളും അറിയിക്കാമോ;
- (ബി) സ്റ്റേസ് പാർക്ക് പോലെയുള്ള ഒരു പദ്ധതിക്കായി കൺസൾട്ടൻസിയെ തിരഞ്ഞെടുക്കുന്നതിന്റെ മാനദണ്ഡം വിശദമാക്കാമോ;
- (സി) സ്റ്റേസ് പാർക്ക് പ്രോജക്റ്റിന്റെ കൺസൾട്ടൻസി കരാറുമായി ബന്ധപ്പെട്ട് ഗ്ലോബൽ

ടെൻഡർ വിളിച്ചിരുന്നോ; പ്രസ്തുത ടെൻഡറിൽ ഏതൊക്കെ കമ്പനികൾ പങ്കെടുത്തു എന്നും ആർക്കാണ് കരാർ നൽകിയത് എന്നുമുള്ള വിശദാംശങ്ങൾ നൽകാമോ;

- (ഡി) മുഖ്യമന്ത്രിയുടെ പ്രിൻസിപ്പൽ സെക്രട്ടറിക്കോ ഐ.ടി. വകുപ്പ് സെക്രട്ടറിക്കോ കൺസൾട്ടൻസി കമ്പനികളെ മാറ്റാനുള്ള അധികാരം നൽകിയിട്ടുണ്ടോ എന്ന് വ്യക്തമാക്കാമോ;
- (ഇ) യു.എ.ഇ. കോൺസുലേറ്റ് ഉദ്യോഗസ്ഥയായി സേവനമനുഷ്ഠിച്ചിരുന്ന വ്യക്തിയെ സ്പെസ് പാർക്ക് പ്രോജക്റ്റിൽ നിയമിക്കുന്നതിൽ പ്രശ്നങ്ങളുണ്ടെന്ന് കെ.പി.എം.ജി. ചൂണ്ടിക്കാട്ടിയതിനെ തുടർന്നാണ് പ്രസ്തുത കമ്പനിയെ സ്പെസ് പാർക്ക് പ്രോജക്റ്റിന്റെ കൺസൾട്ടൻസി കരാറിൽ നിന്നും മാറ്റിയത് എന്ന വെളിപ്പെടുത്തൽ ശ്രദ്ധയിൽപ്പെട്ടിട്ടുണ്ടോ; എങ്കിൽ ഇത് ഗൗരവത്തോടെ കാണുന്നുണ്ടോ?

**കോവിഡ് പ്രതിരോധ ഉപകരണങ്ങൾ വാങ്ങിയതിൽ ക്രമക്കേട്**

**\*29 ശ്രീ . ടി. വി. ഇബ്രാഹിം**  
**ശ്രീ. കുറുക്കോളി മൊയ്തീൻ**  
**ഡോ. എം.കെ . മുനീർ**

**ശ്രീ. അബ്ദുൽ ഹമീദ് പി :** താഴെ കാണുന്ന ചോദ്യങ്ങൾക്കു ആരോഗ്യ- വനിത- ശിശുവികസന വകുപ്പ് മന്ത്രി സദയം മറുപടി നൽകുമോ:

- (എ) സംസ്ഥാനത്ത് കോവിഡ് പ്രതിരോധ പ്രവർത്തനങ്ങൾക്കായി 781 കോടിയോളം രൂപയുടെ പ്രതിരോധ ഉപകരണങ്ങളും അനുബന്ധ സാമഗ്രികളും മരുന്നുകളും കെ.എം.എസ്.സി.എൽ. മുഖേന വാങ്ങിയതിൽ ക്രമക്കേട് നടന്നതായ ആക്ഷേപം പരിശോധിച്ചിട്ടുണ്ടോ;
- (ബി) 2020 മുതൽ ഇപ്രകാരം സാധനങ്ങൾ വാങ്ങിയതിൽ ഖജനാവിനണ്ടായതായി പറയപ്പെടുന്ന നഷ്ടം തിട്ടപ്പെടുത്തിയിട്ടുണ്ടോ; വിശദമാക്കുമോ;
- (സി) ബന്ധപ്പെട്ടവരിൽ നിന്നും പ്രസ്തുത തുക ഈടാക്കുകയും മറ്റ് ക്രിമിനൽ നടപടികൾ സ്വീകരിക്കുകയും ചെയ്തിട്ടുണ്ടോ എന്ന് വ്യക്തമാക്കുമോ;
- (ഡി) കുറ്റക്കാരായവരെ കണ്ടെത്തുന്നതിനായി വിജിലൻസ് അന്വേഷണം നടത്താൻ തയ്യാറാകുമോ; വ്യക്തമാക്കുമോ ?

**സിൽവർ ലൈൻ പദ്ധതി**

**\*30 ശ്രീ. തിരുവഞ്ചൂർ രാധാകൃഷ്ണൻ**  
**ശ്രീ പി സി വിഷ്ണുനാഥ്**  
**ശ്രീ. ടി.സിദ്ദിഖ്**

**ശ്രീ. കെ. ബാബു (തൃപ്പൂണിത്തുറ) :** താഴെ കാണുന്ന ചോദ്യങ്ങൾക്കു മുഖ്യമന്ത്രി സദയം മറുപടി നൽകുമോ:

- (എ) സിൽവർ ലൈൻ പദ്ധതിയുടെ പാരിസ്ഥിതിക ആഘാത പഠനം നടത്തിയിട്ടുണ്ടോ; വിശദാംശങ്ങൾ നൽകാമോ;
- (ബി) സിൽവർ ലൈൻ പദ്ധതിയുടെ ഭാഗമായി ഉണ്ടാക്കുന്ന എംബാങ്ക്മെന്റുകൾ മഴക്കാലത്തും പ്രളയകാലത്തും പ്രളയത്തിന് ആക്കം കൂട്ടും എന്ന ഡി.പി.ആർ.-ലെ

പരാമർശം ശ്രദ്ധയിൽപ്പെട്ടിട്ടുണ്ടോ; എങ്കിൽ ഇത് ഗൗരവത്തോടെ കാണുന്നുണ്ടോ;

(സി) സിൽവർ ലൈൻ കോറിയോർ തന്നെ വെള്ളം നിറഞ്ഞ് ഡാം പോലെയൊക്കുമായെന്ന് ഡി.പി.ആർ. ൽ ആശങ്കയുള്ളതായി ശ്രദ്ധയിൽപ്പെട്ടിട്ടുണ്ടോ; എങ്കിൽ ഇത് പരിഹരിക്കാൻ എന്തൊക്കെ നടപടികളാണ് സ്വീകരിക്കാൻ ഉദ്ദേശിക്കുന്നത് എന്ന് വ്യക്തമാക്കാമോ;

(ഡി) സിൽവർ ലൈൻ പദ്ധതിയുടെ പാരിസ്ഥിതിക പഠന റിപ്പോർട്ടിൽ ജലശാസ്ത്രപരമായി അതീവ ലോലമായ 164 പ്രദേശങ്ങളിലൂടെയാണ് സിൽവർ ലൈൻ കടന്നു പോകുന്നത് എന്ന് രേഖപ്പെടുത്തിയിട്ടുണ്ടോ; എങ്കിൽ പ്രസ്തുത മേഖലകളിൽ ഉണ്ടാകാനിടയുള്ള മൈക്രോ ഫ്ലുഡിങ്, സോയിൽ പൈപ്പിങ് അടക്കമുള്ള പ്രതിഭാസങ്ങൾ തടയാൻ എന്തൊക്കെ നടപടികളാണ് സ്വീകരിക്കാൻ ഉദ്ദേശിക്കുന്നത് എന്ന് വ്യക്തമാക്കാമോ?

കേരള നിയമസഭാ  
സെക്രട്ടേറിയറ്റ്  
തിരുവനന്തപുരം,

അംഗീകരിച്ച തീയതി: 2022 ഫെബ്രുവരി 13, ഞായർ  
എസ് വി ഉണ്ണികൃഷ്ണൻ നായർ,  
സെക്രട്ടറി,

പ്രത്യേക ശ്രദ്ധയ്ക്ക്:

നിയമസഭാ ചോദ്യങ്ങളുടെ മറുപടി അവ സഭയിൽ ഉന്നയിക്കുന്നതിന്റെ തലേദിവസം വൈകുന്നേരം 5 മണിക്ക് മുമ്പായി ലഭ്യമാക്കേണ്ടതാണ് [ചട്ടം 47(1)].